

# Ngaahi Fili ki he Ta'engatá, Konga 1



Ko 'eku taumu'a he pō ní ke fakapapau'í 'oku mahino ki ho fakakaukáu 'a e fo'í mo'oni ko e mo'uí ni ko e taimi mo'oni pē *ia* ke ke fili ai pe ko e fa'ahinga mo'ui fēfē 'okú ke fiema'u ki he ta'engatá. Ko homou *taimí*'eni "ke teuteu ai ke fe'iloaki mo e 'Otuá" [vakai, 'Alamā 12:24; 34:32]. . . .

'E hanga 'e he fili mā'oni'oni kotoa pē 'okú ke fai hení 'o 'oatu ha ngaahi lelei lahi 'i he mo'uí ni. Ka 'e hanga 'e he ngaahi fili mā'oni'oni 'i he mo'ui fakamatelié 'o 'oatu ha ngaahi lelei ta'emafakatataua 'i he ta'engatá. Kapau te ke fili ke fai ha ngaahi fuakava mo e 'Otuá pea tauhi faivelenga ki he ngaahi fuakava ko iá, 'okú ke ma'u ai 'a e tala'ofa 'o e "tānaki atu 'a e nāunau ki [ho] 'ulú 'o ta'engata pea ta'engatá" [Épalahame 3:26]. . . .

Ko e mo'oni, 'oku 'ikai loto 'a e filí ke ke fakakaukau ki 'apongipongi, pe ko e mo'ui ta'engatá. Kae kātaki mu'a 'oua na'á ke nofo ta'e'ilo pe ta'etokanga ki he ngaahi faingamālie mo e ngaahi pole 'o e mo'ui fakamatelié. 'I he laumālie ko iá, 'oku fiema'u ke mahino kiate koe ha ngaahi mo'oni mahu'inga 'e tolu 'e tokoni atu ke teuteu'í ho hala 'i he kaha'ú: . . .

'Uluaki: 'Ilo'í 'a e mo'oni fekau'aki mo koé. 'Okú ou tui kapau na'e folofola fakahangatonu atu e 'Eikí kiate koe he pooni, ko e 'uluaki me'a te Ne fakapapau'í 'oku mahino kiate koé ko ho tu'unga totonú. Sí'oku ngaahi kaungāme'a 'ofeina, ko e fānau fakalaumālie mo'oni kimoutolu 'a e 'Otuá. Kuo mou hiva'í e fo'í mo'oni ko 'ení talu mei ho'omou ako e ngaahi lea 'o e "Fānau Au 'a e 'Otuá" [*Ngaahi Himí*, fika 193]. Ka 'oku tohitongi nai e mo'oni ta'engata ko iá 'i homou lotó? Kuo fakahaofi nai koe 'e he fo'í mo'oni ko 'ení 'i ho' fehanganagai mo e 'ahi'ahí?

'Okú ou manavasi'í na'a kuo mou fanongo ki he fo'í mo'oni ko 'ení 'o tā tu'o lahi pea hangē pē ia ha lea angamahení kae 'ikai ko ha fo'í mo'oni fakalangi. Ka 'oku liliu 'e he anga ho'o fakakaukau ki ho'o tu'unga totonú, 'a e meimei fili kotoa pē te ke fakahokó. . . .

. . .*Ko hai koe?*

'Uluaki mo mahu'inga tahá, ko ha fānau koe 'a e 'Otuá.

Uá, 'i ho'o hoko ko e mēmipa 'o e Siasí, ko e fānau koe 'o e fuakavá. Pea tolú, ko ha ākongā koe 'o Sīsū Kalaisi.

'Okú ou kole atu he poo ni kiate kimoutolu ke 'oua na'a mou *fetongi* e me'a mahu'inga mo ta'efeliliuaki 'e tolu ko 'ení 'aki ha toe me'a kehe, koe'uhí he 'e hoko 'a ho'omou fai iá ke fakafe'ātungia'í ai ho'omou fakalalakaká pe fokotu'u ta'etotonu ai kimoutolu 'i ha fa'ahinga fakalalakalasi te ne ta'ofi ho'omou fakalalakaka ta'engatá. . . .

Ko e mo'oni 'oku 'i ai ha ngaahi hingoa kehekehe 'oku matu'aki mahu'inga kiate koe. 'Oua mu'a na'a mou ma'uhala 'eku 'uhingá. 'Okú 'ikai ko 'eku 'uhingá 'oku 'ikai mahu'inga e ngaahi tu'unga mo e ngaahi me'a kehe 'oku 'ilo'í 'aki kimoutolú. Ko 'eku 'uhingá 'oku 'ikai totonu ke hanga 'e ha fa'ahinga me'a 'oku 'ilo'í 'aki kimoutolu 'o *to'o*, *fetongi*, pe *mu'omu'a* ia 'i he tu'unga tu'uloa 'e tolu ko 'ení: "fānau 'a e 'Otuá," "fānau 'o e fuakavá," mo ha "ākongā 'o Sīsū Kalaisi."

Ka 'i ai ha fa'ahinga me'a 'oku 'ikai fenāpasi mo e ngaahi tefito'í me'a 'e tolu ko 'ení, 'e iku siva ai ho 'amanakí. 'E iku pē 'o fakamamahí'í koe 'e he ngaahi fakahingohingoa kehé koe'uhí he 'oku 'ikai ke nau ma'u e mālohi ke tataki koe ki he mo'ui ta'engata 'i he pule'anga fakasilesitiale 'o e 'Otuá. . . .

'Oua na'á ke ma'uhala ai: 'Okú faka-'Otuā ho ivi malavá. 'I ho'o fekumi faivelengá, 'e fakaho'ata atu 'e he 'Otuá e tu'unga te ke ala a'usiá. (Russell M. Nelson, "Ngaahi Fili ki he Ta'engatá" [fakataha lotu fakaemāmani lahi ma'á e kakai lalahi kei talavou, 15 Mē 2022], [broadcasts.ChurchofJesusChrist.org](https://broadcasts.ChurchofJesusChrist.org))